

01/02/2026

### आकाशवाणी ईटानगर

लोकसभा में लगातार नौवां बजट पेश करते हुए केंद्रीय वित्त मंत्री निर्मला सीतारमण ने इसे युवा शक्ति प्रेरित बजट बताया। उन्होंने देश में गरीबी उन्मूलन और लोगों के जीवन स्तर में आए सुधारों को रेखांकित किया। वित्त मंत्री ने अरुणाचल प्रदेश, सिक्किम, असम, मणिपुर, मिजोरम और त्रिपुरा में बौद्ध पर्यटन सर्किट के विकास के लिए नई योजना शुरू करने की घोषणा की। उन्होंने कहा कि पूर्वोत्तर में सांस्कृतिक विरासत और पर्यटन को बढ़ावा देने के लिए मंदिरों और मठों के संरक्षण तथा नए धार्मिक स्थलों की स्थापना पर भी ध्यान दिया जाएगा। वित्त मंत्री ने किसानों की आय बढ़ाने, दिव्यांगजनों और जरूरतमंदों को मानसिक स्वास्थ्य व ट्रॉमा देखभाल की सुविधा उपलब्ध कराने तथा पूर्वोदय राज्यों और पूर्वोत्तर क्षेत्र में विकास और रोजगार के अवसर बढ़ाने की सरकार की प्रतिबद्धता को भी दोहराया।

000000000000000000

राज्यपाल लेफ्टिनेंट जनरल के.टी. परनाइक ने रेह पर्व के अवसर पर राज्यवासियों, विशेषकर इडू मिश्मी समुदाय को हार्दिक शुभकामनाएँ दीं। उन्होंने कहा कि यह पर्व इडू मिश्मी समुदाय की समृद्ध परंपराओं और सांस्कृतिक विरासत का प्रतीक है। राज्यपाल ने युवाओं सहित सभी समुदायों से अपनी सांस्कृतिक जड़ों से जुड़े रहने और इस धरोहर को आगे बढ़ाने का आह्वान किया।

000000000000000000

मुख्यमंत्री पेमा खांडू ने आज दिबांग वैली जिले में कई परियोजनाओं का उद्घाटन किया, जिनमें स्काई वॉक (ग्लास ब्रिज), रोलर कोस्टर, मातु जलप्रपात के पास पर्यटन परिसर, दंबुएन गाँव में पर्यटन कॉम्प्लेक्स, पंचायत गेस्ट हाउस सह इंडु मिश्री हेरिटेज म्यूज़ियम, नया सर्किट हाउस और पंचायत ग्रामीण मार्ट शामिल हैं। लगभग 808 लाख रुपये की लागत से विभिन्न एजेंसियों द्वारा निर्मित ये परियोजनाएँ जल्द पूर्ण रूप से संचालित होंगी और पर्यटन को बढ़ावा देंगी। इस अवसर पर सांसद तापिर गाओ, उपमुख्यमंत्री चाउना मेन तथा अन्य मंत्री उपस्थित रहे। इससे पहले मुख्यमंत्री की अध्यक्षता में 'कैबिनेट आपके द्वार' पहल के तहत राज्य मंत्रिमंडल की बैठक अनीनी में आयोजित की गई।

00000000000000000000

राज्य के खाद्य एवं नागरिक आपूर्ति मंत्री गैब्रियल डी. वांगसू ने तिनसुकिया और डिब्रूगढ़ स्थित अरुणाचल भवन और कृषि ट्रांजिट कैंप का निरीक्षण किया। उन्होंने कहा कि ये सुविधाएँ असम के माध्यम से यात्रा करने वाले अरुणाचलवासियों के लिए अत्यंत महत्वपूर्ण हैं। उन्होंने सेवाओं में सुधार हेतु आवश्यक निर्देश भी दिए।

00000000000000000000

अपर सियांग जिले के कार्को गांव के लगभग 65 प्रतिशत परिवारों ने सियांग अपर बहुउद्देश्यीय परियोजना के लिए प्री-फीजिबिलिटी रिपोर्ट तैयार करने के समर्थन में सहमति दी है। इस अवसर पर मंत्री (हाइड्रो पावर) के सलाहकार तथा विधायक निनोंग एरिंग ने कहा कि विस्तृत रिपोर्ट परियोजना की तकनीकी, पर्यावरणीय और सामाजिक प्रभावों का समुचित आकलन करने के लिए आवश्यक है।

00000000000000000000

अरुणाचल प्रदेश विश्वविद्यालय के डीन, प्रोफेसर प्रकाश चंद्र जेना को उनकी खोज “इंटरैक्टिव लिटरेसी पेन फॉर एडल्ट लर्नर्स” के लिए भारत सरकार के पेटेंट कार्यालय द्वारा डिज़ाइन पंजीकरण प्रमाणपत्र प्रदान किया गया है। प्रोफेसर जेना ने बताया कि यह पेन ग्रामीण क्षेत्रों के वयस्कों को पढ़ने, लिखने और बोलने जैसी बुनियादी कौशल सीखने में मदद करेगा और देश के 100 प्रतिशत साक्षरता लक्ष्य को आगे बढ़ाएगा।

00000000000000000000

भारतीय सेना और भारत-तिब्बत सीमा पुलिस ने तेजू में चार दिवसीय संयुक्त फायरिंग अभ्यास ‘अग्नि परीक्षा’ के दूसरे चरण का सफल आयोजन किया। इस अभ्यास का उद्देश्य दोनों बलों के बीच समन्वय और संचालन क्षमता को मजबूत बनाना था।

00000000000000000000

ईटानगर के डी.के. कन्वेंशन सेंटर में चल रहे 25वें भारत रंग महोत्सव के तीसरे दिन नाटक “ताशेर देश” का मंचन किया जा रहा है। महोत्सव का समापन कल भव्य नाटक “कामरूपा” के साथ होगा।

000000000000000000000000

गोल्डन पगोडा मैराथन 2026 का दूसरा संस्करण नामसाई में हुआ। “इंडियाज़ मोस्ट सीनिक रन विद कल्चर” थीम के तहत हुए इस इवेंट ने भारत के खेल और पर्यटन मैप पर अरुणाचल प्रदेश की बढ़ती अहमियत को फिर से दिखाया। इस प्रतियोगिता में इथियोपिया, केन्या, स्वीडन और भारत के 28 राज्यों से 2,000 से अधिक प्रतिभागियों ने हिस्सा लिया। मैराथन को विधायक जिंगनु नामचूम ने नामसाई के मशहूर गोल्डन पगोडा से हरी झंडी दिखाई। जाने-माने एथलीट और मोटिवेशनल आइकॉन जैसे स्काई लंदन बुक ऑफ़ रिकॉर्ड्स फेम, वन लेग्ड वाले एथलीट उदय सिंह, मशहूर इंडियन फ्लैग बेयरफुट अल्ट्रा रनर शिशुपाल पोद्दार और मशहूर अल्ट्रा-रनर अंकिता कोंवर और कई दूसरे प्रतिभागियों को प्रोत्साहित करने के लिए मौजूद थे। प्रतियोगिता चार कैटेगरी में हुए - 42 किलोमीटर की फुल मैराथन, 21 किलोमीटर की हाफ मैराथन, 10 किलोमीटर की दौड़, और 5 किलोमीटर की फन रन साथ ही, प्री-इवेंट के तौर पर एक खास नामसाई रन भी हुआ, जिसमें समुदाय के लोगों ने बढ़चढ़ कर हिस्सा लिया।

000000000000000000000000